



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ក្រសួងសេដ្ឋកិច្ច និង ហិរញ្ញវត្ថុ**  
លេខ.០០៧៤.....សហវ. ....

**សារាចរណែនាំ**  
**ស្តីពី**  
**ការរៀបចំផែនការយុទ្ធសាស្ត្រថវិកាអាជ្ញាធរ ខេត្ត**  
**សម្រាប់ឆ្នាំ២០២៣-២០២៥**

**១. សេចក្តីផ្តើម**

មាត្រា៣៥នៃច្បាប់ស្តីពីរបបហិរញ្ញវត្ថុ និងការគ្រប់គ្រងទ្រព្យសម្បត្តិរបស់រដ្ឋបាលថ្នាក់ក្រោមជាតិ ដែលត្រូវបានប្រកាសឱ្យប្រើដោយព្រះរាជក្រមលេខ នស/រកម/០៦១១/០១១ ចុះថ្ងៃទី ១៧ ខែមិថុនា ឆ្នាំ២០១១ បានកំណត់ប្រតិទិននៃកិច្ចដំណើរការរៀបចំគម្រោងថវិកាប្រចាំឆ្នាំរបស់រដ្ឋបាលថ្នាក់ក្រោមជាតិជា ៣ដំណាក់កាល៖ ដំណាក់កាលទី ១ គឺការរៀបចំផែនការយុទ្ធសាស្ត្រថវិកា ចាប់ពីខែមីនា ដល់ខែឧសភា, ដំណាក់កាលទី ២ គឺការរៀបចំកញ្ចប់ថវិកា ចាប់ពីខែមិថុនា ដល់ខែកញ្ញា និងដំណាក់កាលទី ៣ គឺការ អនុម័តថវិកា ចាប់ពីខែតុលា ដល់ខែធ្នូ។ ក្នុងបរិការណ៍ដែលស្ថានភាពភូមិសាស្ត្រនយោបាយមានការ ប្រែប្រួលយ៉ាងឆាប់រហ័ស ដែលបង្កឱ្យមានភាពមិនប្រកដប្រជាខ្ពស់ចំពោះចលនការងើបឡើងវិញ ផ្នែកសង្គម -សេដ្ឋកិច្ចតំបន់ និងសកលលោក ជាពិសេស ប៉ះពាល់ និងបញ្ជ័យនៃការផ្ទុះឡើងនូវសង្គ្រាម រវាងរុស្ស៊ី និងអ៊ុយក្រែន ដែលបាន និងកំពុងបន្តបង្កផលដំណើរការនៃនិម្មាបនកម្មសេដ្ឋកិច្ចតំបន់ និងសកល, រាជរដ្ឋាភិបាលបានសម្រេចវិកលពេលវេលានៃការរៀបចំក្របខ័ណ្ឌម៉ាក្រូសេដ្ឋកិច្ច និងហិរញ្ញវត្ថុ ឆ្នាំ ២០២៣ ពីខែមីនា មកខែឧសភា ដូច្នេះ ពេលវេលានៃការរៀបចំសារាចរណែនាំស្តីពីការរៀបចំផែនការ យុទ្ធសាស្ត្រថវិកាអាជ្ញាធរ ខេត្តសម្រាប់ឆ្នាំ២០២៣-២០២៥ នឹងត្រូវរៀបចំដំណាលគ្នាជាមួយនឹងការ រៀបចំសារាចរណែនាំស្តីពីនីតិវិធីបច្ចេកទេសនៃការរៀបចំគម្រោងថវិការបស់រដ្ឋបាលថ្នាក់ក្រោមជាតិសម្រាប់ ការគ្រប់គ្រងឆ្នាំ២០២៣។

រដ្ឋបាលអាជ្ញាធរ ខេត្ត និងរដ្ឋបាលខណ្ឌ ត្រូវរៀបចំផែនការយុទ្ធសាស្ត្រថវិកាឆ្នាំ២០២៣-២០២៥ ព្រមទាំងធ្វើការលើកគម្រោងថវិកាប្រចាំឆ្នាំ២០២៣មកដំណាលគ្នា ទៅតាមរចនាសម្ព័ន្ធកម្មវិធី និង គម្រោងចំណូល-ចំណាយថវិកា ទៅតាមទម្រង់នៃចំណាត់ថ្នាក់សេដ្ឋកិច្ចនៃមាតិកាថវិកា។

សារាចរណែនាំស្តីពីការរៀបចំផែនការយុទ្ធសាស្ត្រថវិកាអាជ្ញាធរ ខេត្ត នឹងផ្តល់នូវគោលការណ៍ ណែនាំថ្មីៗ និងជាមគ្គុទ្ទេសក៍បច្ចេកទេសគន្លឹះៗ សម្រាប់គ្រប់រដ្ឋបាលអាជ្ញាធរ ខេត្ត និងរដ្ឋបាលខណ្ឌ ធ្វើ បច្ចុប្បន្នភាពផែនការយុទ្ធសាស្ត្រថវិកា ដែលជាផែនការថវិការយៈពេល០៣ឆ្នាំវិកល។ ផែនការយុទ្ធសាស្ត្រ ថវិកា គឺជាឧបករណ៍ដ៏សំខាន់សម្រាប់ផ្សារភ្ជាប់ថវិកាទៅនឹងគោលនយោបាយរបស់រដ្ឋបាលថ្នាក់ក្រោមជាតិ និងគោលនយោបាយរបស់រាជរដ្ឋាភិបាល និងជាយន្តការក្នុងការជួយបង្កើនប្រសិទ្ធភាព និងស័ក្តិសិទ្ធភាព នៃការប្រើប្រាស់ថវិកា តាមរយៈការជួយតម្រង់ និងជំរុញការវិភាគថវិកាឱ្យចម្រើនដៅ, ការវិភាគថវិកាបម្រើ ឱ្យសកម្មភាពអាទិភាព និងការវិភាគថវិកាមានភាពជាក់ស្តែង ដើម្បីឆ្លុះបញ្ចាំងអំពីសមិទ្ធផលសម្រេចបាន របស់រដ្ឋបាលថ្នាក់ក្រោមជាតិ និងឆ្ពោះទៅការសម្រេចឱ្យបាននូវគោលនយោបាយរបស់រាជរដ្ឋាភិបាល។



ស្របតាមទិសដៅយុទ្ធសាស្ត្រនៃការកែទម្រង់ប្រព័ន្ធថវិកាដ្ឋបាលថ្នាក់ក្រោមជាតិឆ្នាំ២០១៩-២០២៥, ផែនការយុទ្ធសាស្ត្រថវិកាជំនាន់ ខេត្ត នឹងក្លាយជាផែនការយុទ្ធសាស្ត្ររួម តាមរយៈការធ្វើសមាហរណកម្ម ផែនការរបស់រដ្ឋបាលថ្នាក់ក្រោមជាតិ និងការតម្រឹមជាមួយនឹងអាទិភាពតាមវិស័យនៃក្រសួង ស្ថាប័ន ថ្នាក់ជាតិ (មន្ទីរជំនាញរាជធានី ខេត្ត)។ ដំណើរការនេះ គឺធានាឱ្យមានការផ្សារភ្ជាប់គ្នាប្រកបដោយ ប្រសិទ្ធភាពរវាងផែនការ/កម្មវិធីនៃថវិកាថ្នាក់ក្រោមជាតិទៅនឹងអាទិភាពជាតិ ដើម្បីប្រើប្រាស់ធនធាន ដែលមានកម្រិតក្នុងការសម្រេចឱ្យបានសមិទ្ធផលជាអតិបរមា។ ផែនការអាទិភាពរបស់រដ្ឋបាលក្រុង ស្រុក ខណ្ឌ និងឃុំ សង្កាត់ នឹងត្រូវដាក់បញ្ចូលក្នុងផែនការយុទ្ធសាស្ត្រថវិកាជំនាន់ ខេត្ត ទៅតាមអាទិភាព នៅថ្នាក់មូលដ្ឋាន ដែលជាតម្រូវការ និងសំណូមពររបស់រដ្ឋបាលក្រុង ស្រុក ខណ្ឌ និងឃុំ សង្កាត់ តាម អភិក្រមពីក្រោមឡើងលើ។

ដើម្បីអាចរៀបចំផែនការយុទ្ធសាស្ត្រថវិកាជំនាន់ ខេត្ត បានគ្រប់ជ្រុងជ្រោយ គឺតម្រូវឱ្យមានការ កែលម្អដំណើរការប្រឹក្សាយោបល់ និងការសម្របសម្រួលរវាងក្រសួង ស្ថាប័ន (មន្ទីរជំនាញរាជធានី ខេត្ត), រដ្ឋបាលថ្នាក់ក្រោមជាតិ និងភាគីពាក់ព័ន្ធ តាមរយៈយន្តការសម្របសម្រួល និងពិគ្រោះយោបល់របស់ «គណៈកម្មាធិការសម្របសម្រួលបច្ចេកទេស» ដែលដឹកនាំដោយអភិបាលនៃគណៈអភិបាលរាជធានី ខេត្ត។ ជាមួយគ្នានេះ, ការបង្កើតឱ្យមានយន្តការគាំទ្រពីថ្នាក់ជាតិ ជាពិសេសក្រសួងសេដ្ឋកិច្ច និងហិរញ្ញវត្ថុ គឺមាន ភាពចាំបាច់ណាស់។ តាមរយៈនេះ, ក្រសួងសេដ្ឋកិច្ច និងហិរញ្ញវត្ថុ បានរៀបចំក្រុមការងារបច្ចេកទេសកម្រិត ថ្នាក់ជាតិមួយ ហៅថា «មន្ត្រីបច្ចេកទេសថវិកា» ដើម្បីជួយដល់រដ្ឋបាលថ្នាក់ក្រោមជាតិក្នុងការពិនិត្យ ឡើងវិញ និងកែលម្អរចនាសម្ព័ន្ធកម្មវិធី និងសូចនាករសមិទ្ធកម្ម ក្នុងគោលបំណងដើម្បីបង្កើនគុណភាព នៃការរៀបចំផែនការយុទ្ធសាស្ត្រថវិកា ក៏ដូចជាប្រសិទ្ធភាពក្នុងការរៀបចំថវិកាប្រចាំឆ្នាំ។ ដោយឡែក, អភិបាលនៃគណៈអភិបាលរាជធានី ខេត្ត ក៏ត្រូវបង្កើត «ក្រុមការងារថវិកា» ដែលមានសមាសភាព អភិបាលនៃគណៈអភិបាលរាជធានី ខេត្តជាប្រធាន, ប្រធានមន្ទីរសេដ្ឋកិច្ច និងហិរញ្ញវត្ថុរាជធានី ខេត្តជា អនុប្រធាន និងមានការចូលរួមពីប្រធានរតនាគាររាជធានី ខេត្ត, នាយករដ្ឋបាល, នាយកទីចាត់ការហិរញ្ញវត្ថុ/ ប្រធានការិយាល័យរដ្ឋបាល និងហិរញ្ញវត្ថុ, នាយកទីចាត់ការផែនការ និងវិនិយោគ/ប្រធានការិយាល័យ ផែនការ និងវិនិយោគ និងប្រធានសាខាពន្ធដារខេត្ត ខណ្ឌ ជាសមាជិក។ ក្រុមការងារថវិកា ត្រូវធ្វើការ គ្រោងធនធាន និងផែនការសកម្មភាព ទៅតាមរចនាសម្ព័ន្ធនៃកម្មវិធីនីមួយៗ ដោយត្រូវធ្វើយ៉ាងណាឱ្យ ការវិភាគថវិកាមានប្រសិទ្ធភាព និងចំទិសដៅ។ ក្រុមការងារនេះ ត្រូវរៀបចំយន្តការការងារឱ្យបាន ច្បាស់លាស់ និងតាមការចាំបាច់ ក្រុមការងារត្រូវធ្វើការសហការជាមួយមន្ទីរជំនាញរាជធានី ខេត្ត និង អង្គភាពពាក់ព័ន្ធ ដើម្បីធានាបាននូវនិរន្តរភាព និងប្រសិទ្ធភាពការងារ។ ទន្ទឹមនឹងនេះ, អភិបាលក្រុង ស្រុក ខណ្ឌនិងមេឃុំ ចៅសង្កាត់ ត្រូវចូលរួមសហការអនុវត្ត ដើម្បីឱ្យការរៀបចំផែនការយុទ្ធសាស្ត្រ ថវិកាជំនាន់ ខេត្តទទួលបានជោគជ័យ។

ដើម្បីជួយដល់រដ្ឋបាលរាជធានី ខេត្ត និងរដ្ឋបាលខណ្ឌ មានមូលដ្ឋានក្នុងការរៀបចំផែនការ យុទ្ធសាស្ត្រថវិកាឆ្នាំ២០២៣-២០២៥ ឱ្យកាន់តែមានភាពជាក់ស្តែងទៅតាមអាទិភាពគោលនយោបាយ របស់រដ្ឋបាលរាជធានី ខេត្ត និងរដ្ឋបាលខណ្ឌនីមួយៗ, ក្រសួងសេដ្ឋកិច្ច និងហិរញ្ញវត្ថុសូមធ្វើការណែនាំ ដល់រដ្ឋបាលរាជធានី ខេត្ត និងរដ្ឋបាលខណ្ឌទាំងអស់នៅក្នុងផ្នែកបន្តបន្ទាប់ដូចខាងក្រោម។





២. ក្របខ័ណ្ឌគោលនយោបាយប្រកួតប្រជែង, ក្របខ័ណ្ឌគោលនយោបាយហិរញ្ញវត្ថុសាធារណៈ និងវិបត្តិការហិរញ្ញវត្ថុ

២.១. ក្របខ័ណ្ឌគោលនយោបាយប្រកួតប្រជែង

ស្របគ្នានឹងការព្យាករណ៍សេដ្ឋកិច្ចសកលឡើងវិញ, សេដ្ឋកិច្ចកម្ពុជា ត្រូវបានរំពឹងថានឹងបន្តនិរន្តរភាព កើនឡើងក្នុងអត្រា ៥,៥% ក្នុងឆ្នាំ២០២២ ដែលបន្តគាំទ្រដោយភាពល្អប្រសើរនៃតម្រូវការសកល បើទោះបីជា រងការប៉ះទង្គិចពីការផ្ទុះឡើងនៃសង្គ្រាមរវាងរុស្ស៊ី និងអ៊ុយក្រែនយ៉ាងណាក្តី។ សង្គ្រាមនេះបានបង្ក ផលប៉ះពាល់ដោយប្រយោលដល់សេដ្ឋកិច្ចកម្ពុជា តាមរយៈការកើនឡើងថ្លៃទំនិញគ្រប់ប្រភេទ ពិសេស ប្រេងឥន្ធនៈ និងវត្ថុធាតុដើមកសិកម្មរួមមាន៖ ដី និងថ្នាំសម្លាប់សត្វល្អិត ជាដើម។ ទន្ទឹមនេះ ការកើនឡើង ថ្លៃជារួម បានបង្កផលប៉ះពាល់ដល់សកម្មភាពចាយវាយ និងប្រើប្រាស់ក្នុងស្រុក ក៏ដូចជាជីវភាពរស់នៅ របស់ប្រជាជន។ ទោះជាយ៉ាងនេះក្តី ផលប៉ះពាល់នៃសង្គ្រាមនេះមកលើសេដ្ឋកិច្ចកម្ពុជា គឺមានទំហំតូច ដោយហេតុថាទំនាក់ទំនងសេដ្ឋកិច្ចដោយផ្ទាល់រវាងកម្ពុជាជាមួយនឹងប្រទេសជម្លោះទាំងពីរមានកម្រិតទាប។ ផលប៉ះពាល់នេះត្រូវបានប៉ះប៉ូវមកវិញមួយផ្នែកធំ តាមរយៈការសម្រេចបាននូវអាត្រាខ្ពស់នៃការចាក់ វ៉ាក់សាំងកូវីដ-១៩ ដែលបានធ្វើឱ្យកម្ពុជាបង្កើតបាននូវ **តារាងស្ថិតិសហគមន៍** ជាមូលដ្ឋានសំខាន់សម្រាប់ ការបើកប្រទេសឡើងវិញ និងបានអនុញ្ញាតឱ្យសកម្មភាពសេដ្ឋកិច្ចក្នុងស្រុកចាប់ផ្តើមវិលត្រឡប់ទៅរក ភាពប្រក្រតីវិញ។ បន្ថែមលើនេះ, ការបន្តដាក់ចេញនូវវិធានការអន្តរាគមន៍មុតស្រួចរបស់រាជរដ្ឋាភិបាល ក្នុងការជួយរក្សាលំនឹងធុរកិច្ច និងជីវភាពរស់នៅរបស់ប្រជាជន ជាពិសេសកម្មករ-និយោជិត និងគ្រួសារ ក្រីក្រ និងជនងាយរងគ្រោះ ដែលទទួលរងផលប៉ះពាល់ពីវិបត្តិជំងឺកូវីដ-១៩ ក៏រំពឹងថានឹងបន្តចូលរួម ចំណែកទ្រទ្រង់កំណើនសេដ្ឋកិច្ចជារួម សម្រាប់ឆ្នាំ២០២២។

សម្រាប់ឆ្នាំ២០២៣, សេដ្ឋកិច្ចកម្ពុជាត្រូវបានព្យាករណ៍ថានឹងសម្រេចបានអត្រាកំណើនក្នុងរង្វង់ ៦,៦% ដោយសារការរំពឹងទុកនៃការបន្តនិរន្តរភាពល្អប្រសើរនៃតម្រូវការសកល និងទំនុកចិត្តវិនិយោគ ស្របពេល ដែលវិបត្តិជំងឺកូវីដ-១៩ មានភាពស្រាកស្រាន្ត និងអាចគ្រប់គ្រងបាន។ ទន្ទឹមនេះ, “ ក្របខ័ណ្ឌយុទ្ធសាស្ត្រ និងកម្មវិធីស្តារនិងជំរុញកំណើនសេដ្ឋកិច្ចកម្ពុជា ក្នុងការរស់នៅជាមួយកូវីដ-១៩ តាមគន្លងប្រក្រតីភាពថ្មី សម្រាប់ឆ្នាំ ២០២១-២០២៣” នឹងបន្តរួមចំណែកយ៉ាងសំខាន់ក្នុងការជំរុញ និងការបង្កើនតម្លៃបន្ថែមទៀត ដល់អនុវិស័យជំរុញកំណើនដែលមានស្រាប់ ក៏ដូចជាលើកកម្ពស់អនុវិស័យសក្តានុពលដែលជាចន្ទលំ កំណើនថ្មី រួមមាន៖ អនុវិស័យកម្មន្តសាលាមិនមែនកាត់ដេរ និងអនុវិស័យគមនាគមន៍ ព្រមទាំងការ អភិវឌ្ឍវិស័យសហគ្រាសធុនតូច និងមធ្យម។ ជាមួយគ្នានេះ, រាជរដ្ឋាភិបាលបានគិតគូរបង្កើនកញ្ចប់ អន្តរាគមន៍ ជាពិសេសផ្នែកសង្គម និងសេដ្ឋកិច្ច ដើម្បីជួយកាត់បន្ថយផលប៉ះពាល់ពីការកើនឡើងអតិផរណា និងការបង្កើនការវិនិយោគក្នុងស្រុក ដើម្បីលើកកម្ពស់ការអភិវឌ្ឍសេដ្ឋកិច្ច និងបង្កើតការងារជូនប្រជាជនផងដែរ។

ក្នុងឆ្នាំ២០២២ អតិផរណាត្រូវបានប៉ាន់ស្មានថានឹងអាចកើនឡើងក្នុងរង្វង់ ៥,០% ដោយសារការ កើនឡើងខ្ពស់នៃថ្លៃប្រេងអន្តរជាតិ និងថ្លៃទំនិញផ្សេងៗទៀត បណ្តាលមកពីសង្គ្រាមរវាងរុស្ស៊ី និងអ៊ុយក្រែន។ សម្រាប់ឆ្នាំ ២០២៣, អតិផរណាត្រូវបានរំពឹងថានឹងថយចុះមកវិញក្នុងរង្វង់ ២,៥% ដោយសារការរំពឹងទុក នូវការវិលត្រឡប់ទៅរកប្រក្រតីភាពវិញនៃថ្លៃប្រេង និងទំនិញផ្សេងៗទៀត ក៏ដូចជាសកម្មភាពសេដ្ឋកិច្ច។



អត្រាប្តូរប្រាក់រំពឹងថានឹងស្ថិតក្នុងរង្វង់ជាមធ្យមប្រចាំឆ្នាំប្រមាណ ៤ ០៦៥ រៀល ក្នុងមួយដុល្លារអាមេរិក ក្នុងឆ្នាំ ២០២២ និងឆ្នាំ២០២៣ ដោយសារអន្តរាគមន៍របស់ធនាគារជាតិនៃកម្ពុជាក្នុងការរក្សាស្ថិរភាពថ្លៃ និងទំនុកចិត្តពីសាធារណជនលើការប្រើប្រាស់ប្រាក់រៀល។

ឱនភាពគណនីរន្ត (រួមបញ្ចូលបង្វែ) ត្រូវបានប៉ាន់ស្មានថានឹងរួមតូចមកវិញក្នុងទំហំប្រមាណ ២៦,៨% នៃ ផលស ក្នុងឆ្នាំ២០២២ ធៀបនឹង ៤៥,៤% នៃ ផលស ឆ្នាំ២០២១ ក្រោមការរំពឹងទុកនូវការ ត្រឡប់ទៅរកប្រក្រតីភាពនៃសមតុល្យពាណិជ្ជកម្ម ក្នុងខណៈដែលចំណូលពីភ្ញៀវទេសចរអន្តរជាតិ និង ប្រាក់បញ្ញើពីក្រៅប្រទេស ក៏ត្រូវបានរំពឹងថានឹងងើបឡើងវិញសន្សឹម។ ស្របតាមភាពស្រាកស្រាន្តនៃស្ថានភាព នៃវិបត្តិជំងឺកូវីដ-១៩ជាបណ្តើរៗ។ សម្រាប់ឆ្នាំ២០២៣ ឱនភាពគណនីរន្តរំពឹងថានឹងបន្ថយតូចក្នុងរង្វង់ ១៤,១% នៃ ផលស ដោយសារការរំពឹងទុកនូវការបន្តកើនឡើងនៃការនាំចេញ និងការបន្តនិន្នាការងើបឡើង នៃចំណូលពីភ្ញៀវទេសចរអន្តរជាតិ។ ជាមួយគ្នានេះ, វិហារវិនិយោគផ្ទាល់ពីបរទេសសម្រាប់ឆ្នាំ២០២២ និងឆ្នាំ២០២៣ ត្រូវបានរំពឹងថានឹងងើបឡើងក្នុងរង្វង់ ១២,០% នៃ ផលស និង ១១,៦% នៃ ផលស រៀងគ្នា ដោយសារការបន្តកើនឡើងនូវទំនុកចិត្តវិនិយោគ ជាមួយនឹងបរិយាកាសកាន់តែអំណោយផលរបស់កម្ពុជា ក្នុងបរិការណ៍នៃការផ្លាស់ប្តូរកាន់តែលឿននូវខ្សែច្រវាក់ផលិតកម្ម និងផ្គត់ផ្គង់តំបន់ និងសកល ស្របពេល ដែលវិបត្តិជំងឺកូវីដ-១៩មានភាពស្រាកស្រាន្ត។ ជាលទ្ធផល, ទុនបម្រុងអន្តរជាតិសរុប ត្រូវបានរំពឹងថានឹង បន្តកើនឡើងដល់ ២១ ២៧១ និង ២២ ១៥៥ លានដុល្លារអាមេរិក ដែលធានាការនាំចូលបានប្រមាណ ៧,៧ និង ៧,៦ ខែ ក្នុងឆ្នាំ២០២២ និងឆ្នាំ២០២៣ រៀងគ្នា។

**២.២. ក្របខ័ណ្ឌគោលនយោបាយហិរញ្ញវត្ថុសាធារណៈ និងវិបដ្ឋការហិរញ្ញវត្ថុ**

យោងតាមសារាចរណែនាំរបស់រាជរដ្ឋាភិបាលលេខ ០៣ សរណន ចុះថ្ងៃទី៨ ខែមិថុនា ឆ្នាំ២០២២ ដើម្បីសម្រេចបានគោលដៅក្របខ័ណ្ឌគោលនយោបាយម៉ាក្រូសេដ្ឋកិច្ចខាងលើ រាជរដ្ឋាភិបាល បានកំណត់ គោលដៅសូចនាករហិរញ្ញវត្ថុសាធារណៈសម្រាប់ឆ្នាំ២០២៣ ដូចខាងក្រោម៖

- ចំណូលក្នុងស្រុកសរុបសម្រាប់ឆ្នាំ ២០២៣ ត្រូវត្រោងសម្រេចឱ្យបាន ២១,៨៩% នៃ ផលស ក្នុងនោះចំណូលចរន្តក្នុងទំហំ ២១,៦៤% នៃ ផលស និងចំណូលមូលធនក្នុងទំហំ ០,២៥% នៃ ផលស។ ចំណូលចរន្តត្រូវត្រោងកើនឡើង ១៧,០% ធៀបនឹងច្បាប់ហិរញ្ញវត្ថុឆ្នាំ ២០២២ ដែលក្នុងនោះថ្នាក់ជាតិត្រូវសម្រេចឱ្យបានប្រមាណ ១៩,៦៩% នៃ ផលស និងសម្រាប់ថ្នាក់ ក្រោមជាតិ ១,៩៥% នៃ ផលស។ ដោយឡែក ការប្រមូលចំណូលពីអគ្គនាយកដ្ឋានពន្ធដារ ត្រូវត្រោងសម្រេចឱ្យបាន ១១,០% នៃ ផលស, ចំណូលពីអគ្គនាយកដ្ឋានគយ និងរដ្ឋាករកម្ពុជា ត្រូវត្រោងសម្រេចឱ្យបាន ៨,៤៨% នៃផលស និងចំណូលមិនមែនសារពើពន្ធត្រូវត្រោងសម្រេច ឱ្យបាន ២,១៦% នៃ ផលស។
- ចំណាយសរុបថវិការដ្ឋនៅឆ្នាំ ២០២៣ នឹងកំណត់ក្នុងរង្វង់ ២៩,៤៣% នៃ ផលស ក្នុងនោះ ចំណាយសរុបថវិកាថ្នាក់ជាតិ ២៧,៤៨% នៃ ផលស និងចំណាយសរុបថវិកាថ្នាក់ក្រោមជាតិ ២,៩៥% នៃ ផលស ដោយរួមបញ្ចូលទាំងការឧបត្ថម្ភធនដល់ថ្នាក់ក្រោមជាតិចំនួន ១,០% នៃ ផលស។ ចំណាយចរន្តថវិការដ្ឋ ត្រូវកំណត់ក្នុងកម្រិត ១៧,៦៥% នៃ ផលស ដែលក្នុងនោះ៖





- ចំណាយបន្តកបុគ្គលិក មានសមាមាត្រស្មើនឹង ៤៤,៤៥% នៃចំណាយចរន្តថវិកាដូចជា ៧,៨៥% នៃ ផលស ដោយផ្ដោតអាទិភាពទៅលើការដំឡើងប្រាក់បៀវត្សជូនមន្ត្រីរាជការ ក្នុងគោលដៅលើកកម្ពស់ជីវភាពរស់នៅ, បង្កើនផលិតភាពការងារ និងពង្រឹងប្រសិទ្ធភាពនៃការផ្តល់សេវាសាធារណៈ ដោយឈរលើគោលការណ៍សមធម៌ គុណធិបតេយ្យ និងចីរភាពថវិកា
- ចំណាយក្រៅបន្តកបុគ្គលិក មានសមាមាត្រស្មើនឹង ៥៥,៥៥% នៃចំណាយចរន្តថវិកាដូចជា ៩,៨១% នៃ ផលស ដោយផ្ដោតអាទិភាពលើ៖ (១)- ការបន្តគាំពារ និងលើកកម្ពស់ជីវភាពរស់នៅរបស់ប្រជាពលរដ្ឋ ដោយយកមនុស្សជាអាទិភាពទី១ ព្រមទាំងរៀបចំមូលដ្ឋានសង្គមកម្ពុជាឱ្យកាន់តែមានភាពធន់រឹងមាំ តាមរយៈការពន្លឿនការកែទម្រង់ក្នុងវិស័យអប់រំ, ការលើកកម្ពស់ការបណ្តុះបណ្តាលវិជ្ជាជីវៈ និងការពង្រឹងគុណភាព និងការពង្រីកវិសាលភាពនៃវិស័យសុខាភិបាល និងប្រព័ន្ធគាំពារសង្គម និង (២)- ការសម្រេចឱ្យបាននូវរាល់គោលដៅអាទិភាពនៃរបៀបវារៈគោលរបស់រាជរដ្ឋាភិបាលនីតិកាលទី៦ នៃរដ្ឋសភា នៅឆ្នាំ២០២៣ ដែលជាឆ្នាំចុងក្រោយនៃអាណត្តិ។

➢ ចំណាយមូលធន ត្រូវបានគ្រោងបង្កើនដល់ប្រមាណជា ១១,៧៨% នៃ ផលស ដោយផ្ដោតអាទិភាពលើ (១)- ការជំរុញវិស័យជាចន្ទលក់កំណើនសេដ្ឋកិច្ច ស្របតាមការចង្អុលបង្ហាញ នៅក្នុងក្របខ័ណ្ឌយុទ្ធសាស្ត្រ និងកម្មវិធីស្តារ និងជំរុញកំណើនសេដ្ឋកិច្ចកម្ពុជាក្នុងការរស់នៅជាមួយកូវីដ-១៩ តាមគន្លងប្រក្រតីភាពថ្មីសម្រាប់ឆ្នាំ ២០២១-២០២៣, (២)- ការបន្តស្តារ និងកសាងហេដ្ឋារចនាសម្ព័ន្ធ ដែលរួមទាំងការវិនិយោគលើហេដ្ឋារចនាសម្ព័ន្ធដែលមានគុណភាពខ្ពស់, ហេដ្ឋារចនាសម្ព័ន្ធខីដីថល និងបែតង ដើម្បីជំរុញពិពិធកម្មសេដ្ឋកិច្ចលើកកម្ពស់ភាពប្រកួតប្រជែង និងផ្តល់សម្របសម្រួលដល់កិច្ចអភិវឌ្ឍន៍សង្គមកម្ពុជាបន្ទាប់ពីវិបត្តិនៃជំងឺកូវីដ-១៩។

សរុបចំណាយថវិកាថ្នាក់ជាតិ ដែលរួមបញ្ចូលទាំងហិរញ្ញប្បទានក្រៅប្រទេស ត្រូវបានគ្រោងវិភាជទៅតាមវិស័យ ដូចជា៖ វិស័យរដ្ឋបាលទូទៅ ត្រូវបានគ្រោងប្រមាណ ១,៧៥% នៃ ផលស, វិស័យការពារជាតិសន្តិសុខ និងសណ្តាប់ធ្នាប់សាធារណៈ ត្រូវបានគ្រោងប្រមាណ ៣,៩១% នៃ ផលស, វិស័យសង្គមកិច្ច ត្រូវបានគ្រោងប្រមាណ ៨,២៥% នៃ ផលស, និងវិស័យសេដ្ឋកិច្ច ត្រូវបានគ្រោងប្រមាណ ៧,១១% នៃ ផលស។ ក្រៅពីចំណាយលើវិស័យទាំងបួន នៅមានចំណាយផ្សេងៗ ត្រូវបានគ្រោងក្នុងទំហំ ៦,៤៥% នៃ ផលស ដើម្បីធានាបាននូវលទ្ធភាពអន្តរាគមន៍ភ្លាមៗ ក្នុងការដោះស្រាយនូវបញ្ហាសង្គម-សេដ្ឋកិច្ច និងត្រៀមបម្រុងសម្រាប់ការអនុវត្តគោលនយោបាយនានា, ការឧបត្ថម្ភធនដល់រដ្ឋបាលថ្នាក់ក្រោមជាតិ, ការវិភាជកញ្ចប់ថវិកាសម្រាប់ការរៀបចំព្រឹត្តិការណ៍ជាតិ និងអន្តរជាតិ និងកិច្ចការបន្ទាន់ចំពោះមុខរបស់រាជរដ្ឋាភិបាល រួមទាំងការបន្តធ្វើអន្តរាគមន៍ឆ្លើយតបទៅនឹងផលប៉ះពាល់នៃជំងឺកូវីដ-១៩។

ដូចនេះ ដោយឈរលើមូលដ្ឋានក្របខ័ណ្ឌចំណូល និងចំណាយខាងលើ, អតិរេកថវិកាចរន្តសម្រាប់ឆ្នាំ២០២៣ នឹងសម្រេចបានប្រមាណ ៣,៩៩% នៃ ផលស និងឱនភាពថវិកាសរុបនឹងមានទំហំ -៧,៥៤% នៃ ផលស។ ក្នុងក្របខ័ណ្ឌនេះ, ថវិកាឆ្នាំ២០២៣ ជាឆ្នាំចុងក្រោយនៃនីតិកាលទី៦ នៃរដ្ឋសភា





មានចរិតជា **ថវិកាវិភាគមធ្យមគោលដៅ** ដោយឈរលើគោលការណ៍ប្រសិទ្ធភាពថវិកា សំដៅសម្រេចឱ្យ បាននូវគោលដៅអភិវឌ្ឍន៍សំខាន់ៗ និងរបៀបវារៈគោលនយោបាយរបស់រាជរដ្ឋាភិបាល ព្រមទាំងគាំទ្រ ដល់ការជំរុញកំណើនសេដ្ឋកិច្ច ស្របតាមទិសដៅយុទ្ធសាស្ត្រ ដែលបានដាក់ចេញនៅក្នុង “ ក្របខ័ណ្ឌ យុទ្ធសាស្ត្រ និងកម្មវិធីស្តារនិងជំរុញកំណើនសេដ្ឋកិច្ចកម្ពុជា ក្នុងការរស់នៅជាមួយកូវីដ-១៩ តាមគន្លង ប្រក្រតីភាពថ្មីសម្រាប់ឆ្នាំ ២០២១-២០២៣” ។

ដើម្បីធានាបាននូវការអនុវត្តទៅតាមគោលដៅខាងលើ និងដោយផ្អែកលើស្ថានភាពម៉ាក្រូសេដ្ឋកិច្ច និងហិរញ្ញវត្ថុសាធារណៈ, ការគ្រោងថវិកាឆ្នាំ២០២៣ និងឆ្នាំបន្តបន្ទាប់ ត្រូវរៀបចំឡើងឈរលើមូលដ្ឋាន យុទ្ធសាស្ត្រ និងក្របខ័ណ្ឌនៃវិធានការផ្នែកចំណូល និងវិធានការផ្នែកចំណាយ។ វិធានការផ្នែកចំណូល រួមមាន វិធានការផ្នែកចំណូលពន្ធដារ, វិធានការផ្នែកចំណូលគយ និងរដ្ឋាករ និងវិធានការផ្នែកចំណូល មិនមែនសារពើពន្ធ។ រីឯវិធានការផ្នែកចំណាយ, ដើម្បីសម្រេចបាននូវគោលដៅរក្សាស្ថិរភាពសង្គម និង ទ្រទ្រង់ដល់ការងើបឡើងនូវកំណើនសេដ្ឋកិច្ច, រាជរដ្ឋាភិបាលចាំបាច់ត្រូវពង្រឹងទាំងប្រសិទ្ធភាពវិភាជន៍ និងទាំងប្រសិទ្ធភាពប្រតិបត្តិការ និងការឆ្លើយតបទៅនឹងទិសដៅគោលនយោបាយ និងកម្មវិធីកែទម្រង់នានា តាមរយៈវិធានការសំខាន់ៗក្នុងឆ្នាំ ២០២៣ រួមមាន៖ បន្តដាក់ចេញនូវកញ្ចប់ថវិកាអន្តរាគមន៍, គម្រង់ ធនធានថវិកាលើវិស័យគន្លឹះ, កំណត់លក្ខខណ្ឌជ្រើសរើសក្របខ័ណ្ឌថ្មីសម្រាប់ទាំងផ្នែកមន្ត្រីរាជការ យោធិន សកម្មភាពជាតិ និងស្ថាប័នឯករាជ្យ, បន្តអនុវត្តគោលការណ៍បង្កើនបៀវត្សជូនមន្ត្រីរាជការស៊ីវិល និងកងកម្លាំង ប្រដាប់អាវុធ, ជំរុញការអនុវត្តកម្មវិធីកំណែទម្រង់នានា, បន្តពង្រឹងគុណភាព និងពង្រីកវិសាលភាពនៃ សេវាសាធារណៈ, បន្តកែលម្អគុណភាព និងភាពគ្រប់ជ្រុងជ្រោយនៃផែនការយុទ្ធសាស្ត្រថវិកា, បន្តពង្រឹង ការអនុវត្តថវិកាកម្មវិធីនៅគ្រប់ក្រសួង-ស្ថាប័ន (រួមបញ្ចូលរដ្ឋបាលរាជធានី-ខេត្ត), បន្តអនុវត្តយុទ្ធសាស្ត្រ ស្តីពីការគ្រប់គ្រងបំណុលសាធារណៈ, បន្តពង្រឹង និងពង្រីកការអនុវត្តប្រព័ន្ធ FMIS ដល់គ្រប់ក្រសួង- ស្ថាប័ន មន្ទីរជំនាញរាជធានី-ខេត្ត និងរដ្ឋបាលថ្នាក់ក្រោមជាតិ។

ដោយផ្អែកលើមូលដ្ឋាននៃច្បាប់ស្តីពីរបបហិរញ្ញវត្ថុ និងការគ្រប់គ្រងទ្រព្យសម្បត្តិរបស់រដ្ឋបាល ថ្នាក់ក្រោមជាតិ និងដើម្បីសម្រេចបានគោលដៅនៃកម្មវិធីជាតិសម្រាប់ការអភិវឌ្ឍតាមបែបប្រជាធិបតេយ្យ នៅថ្នាក់ក្រោមជាតិ, គម្រោងថវិការដ្ឋបាលថ្នាក់ក្រោមជាតិឆ្នាំ២០២៣ ត្រូវបានគ្រោង និងអនុញ្ញាតនូវ ប្រភពធនធាន និងបន្ទុកចំណាយទាំងអស់ ដោយត្រូវធានាឱ្យបាននូវតុល្យភាពនៃថវិកា។ សម្រាប់ឆ្នាំ ២០២៣, ចំណាយចរន្តថវិការដ្ឋបាលថ្នាក់ក្រោមជាតិ ត្រូវកំណត់ត្រឹម ២,៥៦% នៃផ.ស.ស. កើនឡើង ១១,៩% ធៀបនឹងច្បាប់ថវិកាឆ្នាំ២០២២ ក្នុងនោះ ចំណាយបន្ទុកបុគ្គលិក ០,៦៥% នៃ ផសស និង ចំណាយក្រៅបន្ទុកបុគ្គលិក ១,៩១% នៃ ផសស ដែលត្រូវប្រើប្រាស់ថវិកាផ្ទាល់របស់រដ្ឋបាលថ្នាក់ ក្រោមជាតិ សរុបមានប្រមាណ ១,៥៦% នៃ ផសស និងថវិកាឧបត្ថម្ភពីថ្នាក់ជាតិដល់រដ្ឋបាលថ្នាក់ក្រោម ជាតិស្មើនឹង ១,០០% នៃផ.ស.ស ដែលក្នុងនោះ៖

- ថវិការដ្ឋបាលរាជធានី ខេត្ត មានប្រភពចំណូលនៅមូលដ្ឋានដែលរួមមាន ចំណូលសារពើពន្ធ ចំណូលមិនមែនសារពើពន្ធ ចំណូលឧបត្ថម្ភពីថ្នាក់ជាតិ និងចំណូលផ្សេងៗទៀតដែលកំណត់ ដោយច្បាប់។ ចំណូលសារពើពន្ធរបស់រដ្ឋបាលខេត្ត នឹងត្រូវបែងចែកជូនរដ្ឋបាលក្រុង ស្រុក ក្នុងអត្រា ៤% នៃចំណូលសារពើពន្ធរបស់រដ្ឋបាលខេត្តឆ្នាំ២០២២ ជាមួយគ្នានេះ ចំណូល



សារពើពន្ធរបស់រដ្ឋបាលរាជធានី ខេត្ត នឹងត្រូវបែងចែកជូនរដ្ឋបាលឃុំ សង្កាត់ (លើកលែងសង្កាត់ចំណុះរាជធានីភ្នំពេញ) ក្នុងអត្រា ៥.៥% នៃចំណូលសារពើពន្ធរបស់រដ្ឋបាលរាជធានី ខេត្ត ឆ្នាំ២០២២ ដើម្បីបង្កើនធនធានជូនរដ្ឋបាលក្រុង ស្រុក និងរដ្ឋបាលឃុំ សង្កាត់ សម្រាប់ចំណាយអភិវឌ្ឍន៍មូលដ្ឋាន។

➢ ថវិកាឧបត្ថម្ភមូលនិធិក្រុង ស្រុក ត្រូវបានវិភាជក្នុងកម្រិតអត្រា ១,៥% នៃចំណូលចរន្តថវិកាថ្នាក់ជាតិឆ្នាំ២០២២។ ការវិភាជមូលនិធិក្រុង ស្រុក ត្រូវបានគណនាតាមរូបមន្តជាក់លាក់ស្របតាមអនុក្រឹត្យលេខ ៥០ អនក្រ.បក ចុះថ្ងៃទី១១ ខែមេសា ឆ្នាំ២០១៨។ នៅឆ្នាំ២០២៣ ក្រសួងសេដ្ឋកិច្ច និងហិរញ្ញវត្ថុ នឹងធ្វើការបែងចែកចំណូលសារពើពន្ធរបស់រដ្ឋបាលខេត្ត ក្នុងអត្រា ៤% នៃចំណូលសារពើពន្ធរបស់រដ្ឋបាលខេត្តឆ្នាំ២០២២ ជូនរដ្ឋបាលក្រុង ស្រុក សម្រាប់ចំណាយអភិវឌ្ឍន៍មូលដ្ឋាន។ ជាមួយគ្នានេះផងដែរ សម្រាប់ឆ្នាំ២០២៣ រដ្ឋបាលក្រុង ស្រុក ខណ្ឌនឹងទទួលបានថវិកាឧបត្ថម្ភពីថ្នាក់ជាតិ សម្រាប់ចំណាយអនុវត្តមុខងារនៃការិយាល័យជំនាញរបស់មន្ទីរជំនាញរាជធានី ខេត្ត ដែលបានធ្វើសមាហរណកម្មចូលទៅក្នុងរចនាសម្ព័ន្ធរដ្ឋបាលក្រុង ស្រុក ខណ្ឌ ដែលមានចំនួន ២០វិស័យ។

➢ ថវិកាឧបត្ថម្ភមូលនិធិឃុំ សង្កាត់ ត្រូវបានវិភាជក្នុងកម្រិតអត្រា ៣,៤% នៃចំណូលចរន្តថវិកាថ្នាក់ជាតិឆ្នាំ២០២២។ ការវិភាជមូលនិធិឃុំ សង្កាត់ត្រូវបានគណនាតាមរូបមន្តជាក់លាក់ស្របតាមអនុក្រឹត្យលេខ ៥១ អនក្រ.បក ចុះថ្ងៃទី១១ ខែមេសា ឆ្នាំ២០១៨។ នៅឆ្នាំ២០២៣, ក្រសួងសេដ្ឋកិច្ច និងហិរញ្ញវត្ថុ នឹងធ្វើការបែងចែកចំណូលសារពើពន្ធរបស់រដ្ឋបាលរាជធានី ខេត្ត ក្នុងអត្រា ៥.៥% នៃចំណូលសារពើពន្ធរបស់រដ្ឋបាលរាជធានី ខេត្តឆ្នាំ២០២២ ជូនរដ្ឋបាលឃុំ សង្កាត់ (លើកលែងសង្កាត់ចំណុះរាជធានីភ្នំពេញ) សម្រាប់ចំណាយអភិវឌ្ឍន៍មូលដ្ឋាន។ ជាមួយគ្នានេះផងដែរ រាជរដ្ឋាភិបាលនឹងធ្វើការផ្ទេរធនធានថវិកាបន្ថែមលើមូលនិធិឃុំ សង្កាត់ (លើកលែងសង្កាត់ចំណុះរាជធានីភ្នំពេញ) សម្រាប់ចំណាយអភិវឌ្ឍន៍មូលដ្ឋាន ស្មើនឹងអត្រា ១% នៃចំណូលចរន្តថវិកាថ្នាក់ជាតិដែលបានអនុម័តឆ្នាំ២០២២។

➢ ទន្ទឹមនឹងនេះ, រដ្ឋបាលថ្នាក់ក្រោមជាតិនឹងទទួលបាននូវធនធានមូលនិធិផ្ទេរមានភ្ជាប់លក្ខខណ្ឌដើម្បីប្រើប្រាស់ និងអនុវត្តមុខងារជាក់លាក់មួយចំនួនដែលបានផ្ទេរពីក្រសួង ស្ថាប័ន។ យន្តការនេះបាន និងកំពុងអនុវត្តសម្រាប់ការវិភាជធនធានពីក្រសួង ស្ថាប័ន ទៅរដ្ឋបាលក្រុង ស្រុក តាមរយៈការផ្ទេរមុខងារ ហើយក្រសួង ស្ថាប័នមួយចំនួនទៀតកំពុងបន្តជំរុញការផ្ទេរមុខងារទៅរដ្ឋបាលក្រុង ស្រុកមួយចំនួនថែមទៀត។

**៣. រចនាសម្ព័ន្ធនៃឯកសារផែនការយុទ្ធសាស្ត្រថវិការាជធានី ខេត្តឆ្នាំ២០២៣-២០២៥**

ក្របខ័ណ្ឌគោលនយោបាយម៉ាក្រូសេដ្ឋកិច្ច និងគោលនយោបាយហិរញ្ញវត្ថុសាធារណៈ និងគោលនយោបាយវិមជ្ឈការហិរញ្ញវត្ថុ ដែលបានតួសរលេចខាងលើ បានកំណត់អំពីគោលដៅរួមនៃការប្រមូលចំណូល និងការអនុវត្តចំណាយ ដោយបានដាក់ចេញនូវវិធានការចាំបាច់ និងជាក់ស្តែងដែលត្រូវអនុវត្តដើម្បីសម្រេចគោលដៅទាំងនេះ និងបានកំណត់អំពីប្រភពធនធាន និងបន្ទុកចំណាយសម្រាប់រដ្ឋបាលថ្នាក់ក្រោមជាតិ។ ដូច្នេះ រដ្ឋបាលរាជធានី ខេត្ត ត្រូវផ្អែកលើក្របខ័ណ្ឌគោលនយោបាយហិរញ្ញវត្ថុសាធារណៈ





និងគោលនយោបាយវិមជ្ឈការហិរញ្ញវត្ថុ ដើម្បីឈានទៅរៀបចំផែនការយុទ្ធសាស្ត្ររបស់ខ្លួនឱ្យបានត្រឹមត្រូវ និងមានភាពជាក់ស្តែង។ ទន្ទឹមនឹងនេះ ដើម្បីជាមូលដ្ឋានសម្រាប់ឱ្យរដ្ឋបាលរាជធានី ខេត្ត និងរដ្ឋបាលខណ្ឌ អាចរៀបចំផែនការយុទ្ធសាស្ត្រថវិការបស់ខ្លួនប្រកបដោយប្រសិទ្ធភាព និងមានលក្ខណៈឯកភាពគ្នាទាំង រចនាសម្ព័ន្ធ និងទាំងខ្លឹមសារ ព្រមទាំងអាចធ្វើការតម្រឹមជាមួយនឹងអាទិភាពតាមវិស័យនៃក្រសួង ស្ថាប័ន ថ្នាក់ជាតិសម្រាប់ថវិកាមន្ទីរជំនាញរាជធានី ខេត្ត និងធ្វើសមាហរណកម្មផែនការ/កម្មវិធីនៃថវិការដ្ឋបាល ថ្នាក់ក្រោមជាតិ, ក្រសួងសេដ្ឋកិច្ច និងហិរញ្ញវត្ថុ សូមធ្វើការណែនាំអំពីទម្រង់នៃផែនការយុទ្ធសាស្ត្រ ថវិការាជធានី ខេត្ត និងរដ្ឋបាលខណ្ឌ ដូចតទៅ៖

**ផ្នែកទី១ : សេចក្តីផ្តើម**

ផែនការយុទ្ធសាស្ត្រថវិកាឆ្នាំ២០២៣-២០២៥ ត្រូវចាប់ផ្តើមដោយការរៀបរាប់អំពីតួនាទី និងបេសកកម្ម ចម្បងៗរបស់រដ្ឋបាលរាជធានី ខេត្ត និងរដ្ឋបាលខណ្ឌ អំពីស្ថានភាពជាក់ស្តែងនៃការអនុវត្តផែនការថវិកា កន្លងទៅ ជាពិសេសលទ្ធផលសម្រេចបានក្នុងឆ្នាំមុន (ឆ្នាំ n-1) ធៀបនឹងសូចនាករដែលបានកំណត់ ដោយលើកឡើងនូវវិស័យចម្បងទាំង៤ ដែលរួមមាន៖ សេដ្ឋកិច្ច, សង្គមកិច្ច, សន្តិសុខ និងសុវត្ថិភាព សាធារណៈ, និងរដ្ឋបាលទូទៅ។ ផ្តល់នូវសេចក្តីពណ៌នាបែបវិភាគសង្ខេបអំពីបញ្ហាប្រឈមនៅក្នុងការ រៀបចំផែនការយុទ្ធសាស្ត្រថវិកាឆ្នាំមុន (ឆ្នាំ n-1) និងចំណុចពាក់ព័ន្ធនឹងការរៀបចំ និងការអនុវត្តថវិកា ជាក់ស្តែងប្រចាំឆ្នាំ ដូចជាកង្វះមន្ត្រី ឬបុគ្គលិកដែលមានគុណវុឌ្ឍិ, បញ្ហាការអនុវត្តលទ្ធកម្ម, ការធ្វើ ប្រតិភូកម្មសិទ្ធិអំណាចមិនទាន់បានគ្រប់គ្រាន់ និងផ្សេងៗ ព្រមទាំងលើកឡើងអំពីវិធានការចាំបាច់មួយចំនួន ដែលគ្រោងនឹងអនុវត្តដើម្បីកាត់បន្ថយបញ្ហាប្រឈម។ បន្ទាប់មកត្រូវមានការរៀបរាប់អំពីវិធានការ គោលនយោបាយសំខាន់ៗ សម្រាប់រួមចំណែកដល់ផែនការយុទ្ធសាស្ត្រអភិវឌ្ឍន៍ជាតិ, ផែនការអភិវឌ្ឍន៍ប្រាំឆ្នាំ និងកម្មវិធីវិនិយោគបីឆ្នាំរំកិលនៅរដ្ឋបាលថ្នាក់ក្រោមជាតិ។ **សូមរៀបចំខ្លឹមសារនេះនៅផ្នែកទី១នៃឧបសម្ព័ន្ធទី១ ទៅតាមគំរូតារាងដែលភ្ជាប់ជាមួយសារាចរណែនាំនេះ។**

**ផ្នែកទី២ : គោលបំណងគោលនយោបាយ**

គោលបំណងគោលនយោបាយរបស់រដ្ឋបាលរាជធានី ខេត្ត និងរដ្ឋបាលខណ្ឌ ត្រូវរៀបចំឡើងសម្រាប់ ចក្ខុវិស័យរយៈពេលមធ្យម និងវែង (៣-៥ឆ្នាំ) ដោយផ្អែកលើគោលនយោបាយតាមវិស័យដែលមាន នៅក្នុងផែនការយុទ្ធសាស្ត្រអភិវឌ្ឍន៍ជាតិ, ផែនការអភិវឌ្ឍន៍ប្រាំឆ្នាំ និងកម្មវិធីវិនិយោគបីឆ្នាំរំកិលនៅរដ្ឋបាល ថ្នាក់ក្រោមជាតិ។ រដ្ឋបាលរាជធានី ខេត្ត និងរដ្ឋបាលខណ្ឌ ត្រូវពិនិត្យ និងវាយតម្លៃលើផែនការយុទ្ធសាស្ត្រ ថវិកាឆ្នាំ២០២២-២០២៤ ដើម្បីកំណត់ពីសុពលភាពនៃគោលបំណងគោលនយោបាយនោះ ដែលនាំឱ្យមាន ការកែសម្រួលគោលបំណងគោលនយោបាយសម្រាប់រៀបចំផែនការយុទ្ធសាស្ត្រថវិកាឆ្នាំ២០២៣-២០២៥។ ទន្ទឹមនឹងនេះ, ការផ្លាស់ប្តូរមុខងារ និងភារកិច្ចរបស់រដ្ឋបាលនីមួយៗក៏ជាកត្តាសំខាន់មួយ ដែលធ្វើឱ្យ គោលបំណងគោលនយោបាយមានការផ្លាស់ប្តូរដែរ។ ទោះបីយ៉ាងនេះក្តី, គោលបំណងគោលនយោបាយ ដែលបង្កើតឡើងត្រូវតែមានគោលដៅបម្រើឱ្យវិស័យអាទិភាពទាំងបួន (៤) គឺ៖ វិស័យសេដ្ឋកិច្ច, សង្គមកិច្ច, សន្តិសុខ និងសុវត្ថិភាពសាធារណៈ, និងរដ្ឋបាលទូទៅ។ **សូមរៀបចំខ្លឹមសារនេះនៅផ្នែកទី២នៃឧបសម្ព័ន្ធទី១ នេះទៅតាមគំរូដែលភ្ជាប់ជាមួយសារាចរណែនាំនេះ។**



**ផ្នែកទី៣: អំពីរចនាសម្ព័ន្ធកម្មវិធី**

នៅក្នុងផ្នែកនេះ គឺជាការរៀបរាប់ និងពន្យល់អំពីរចនាសម្ព័ន្ធកម្មវិធី ដែលត្រូវបានរៀបចំឡើង ដើម្បីអនុវត្តគោលបំណងគោលនយោបាយ។ ផែនការយុទ្ធសាស្ត្រថវិកាជាតិ ខេត្ត ត្រូវបានកំណត់ឱ្យ មានកម្មវិធីយ៉ាងច្រើនបំផុតត្រឹម ០៤ កម្មវិធី ដើម្បីផ្តល់ភាពងាយស្រួលក្នុងការតម្រឹមផែនការ/កម្មវិធីនៃ ថវិការដ្ឋបាលថ្នាក់ក្រោមជាតិជាមួយនឹងអាទិភាពតាមវិស័យនៃក្រសួង ស្ថាប័នថ្នាក់ជាតិសម្រាប់ថវិកាមន្ទីរ ជំនាញរាជធានី ខេត្ត។ ដោយឡែក, សម្រាប់ចំនួនអនុកម្មវិធី និងចង្កោមសកម្មភាពពុំមានកំណត់ចំនួនឡើយ។ ការរៀបចំរចនាសម្ព័ន្ធកម្មវិធី គឺត្រូវតែឆ្លុះបញ្ចាំងអំពីការផ្សារភ្ជាប់ទំនាក់ទំនង ជាមួយនឹងគោលបំណង គោលនយោបាយ និងត្រូវមានអ្នកទទួលខុសត្រូវច្បាស់លាស់ដើម្បីធានាការផ្សារភ្ជាប់រវាងផែនការ/កម្មវិធី ទៅនឹងថវិកា។ **សូមរៀបចំខ្លឹមសារនេះនៅផ្នែកទី៣នៃឧបសម្ព័ន្ធទី១ទៅតាមគំរូតារាងទី១.១ ដែលភ្ជាប់ ជាមួយសារាចរណែនាំនេះ។**

**ផ្នែកទី៤: សូចនាករសមិទ្ធកម្មគន្លឹះ និងគោលដៅនៃសូចនាករសមិទ្ធកម្មគន្លឹះ**

កម្មវិធី អនុកម្មវិធី ចង្កោមសកម្មភាព និងសកម្មភាព ត្រូវតែមានការតាមដាន និងវាស់លទ្ធផល សម្រេចបានពីការអនុវត្តជាក់ស្តែង តាមរយៈការកំណត់សូចនាករសមិទ្ធកម្មគន្លឹះ និងគោលដៅសូចនាករ សមិទ្ធកម្មគន្លឹះ។ នៅក្នុងការកំណត់សូចនាករសមិទ្ធកម្មគន្លឹះ រដ្ឋបាលរាជធានី ខេត្ត និងរដ្ឋបាលខណ្ឌ ត្រូវកំណត់ទាំងសូចនាករលទ្ធផលក្នុងឆ្នាំ និងទាំងសូចនាករលទ្ធផលចុងក្រោយ។ សូចនាករលទ្ធផល ក្នុងឆ្នាំ គឺជារង្វាស់ដែលអាចកំណត់គោលដៅសមិទ្ធកម្មនៃការអនុវត្តអនុកម្មវិធី និងចង្កោមសកម្មភាព នៅក្នុងរយៈពេលជាក់លាក់មួយ (មិនលើសពីមួយឆ្នាំ)។ រីឯសូចនាករលទ្ធផលចុងក្រោយ គឺជារង្វាស់ ដែលអាចកំណត់គោលដៅសមិទ្ធកម្មចុងក្រោយ ដែលជាលទ្ធផលបង្កើតឡើងដោយលទ្ធផលក្នុងឆ្នាំនៃ ការអនុវត្តកម្មវិធីក្នុងរយៈពេលមធ្យម និងវែង (លើសពីមួយឆ្នាំ)។ សូចនាករអាចមានសូចនាករបន្ថែមថ្មី និង សូចនាករចាស់ដែលត្រូវកែសម្រួល។ ការកំណត់សូចនាករនីមួយៗត្រូវមានការពន្យល់ពីមូលហេតុ។ ចំពោះ សូចនាករចាស់ ត្រូវបញ្ជាក់អំពីស្ថានភាពនៃការអនុវត្តឆ្នាំ២០២១, ការព្យាករស្ថានភាពនៃការអនុវត្តក្នុង ឆ្នាំ២០២២ និងធ្វើបច្ចុប្បន្នភាពតាមជាក់ស្តែង។ កម្មវិធី អនុកម្មវិធី និងចង្កោមសកម្មភាពនីមួយៗ អាចមាន សូចនាករច្រើន ប៉ុន្តែរដ្ឋបាលរាជធានី ខេត្ត និងរដ្ឋបាលខណ្ឌ ត្រូវជ្រើសរើសសូចនាករក្នុងកម្រិតមួយ សមស្រប និងគ្រប់គ្រាន់ដែលធានាសម្រេចឱ្យបាននូវការអនុវត្ត។ **សូមរៀបចំខ្លឹមសារនេះនៅផ្នែកទី៤ នៃឧបសម្ព័ន្ធទី១ទៅតាមគំរូតារាងទី១.២ ដែលបានភ្ជាប់មកជាមួយសារាចរណែនាំនេះ។**

**ផ្នែកទី៥: ការកំណត់បទដានថវិកា**

ការគ្រោងចំណូលថវិការដ្ឋបាលរាជធានី ខេត្ត និងរដ្ឋបាលខណ្ឌ គឺជាការគ្រោងចំណូលសម្រាប់ រយៈពេល៣ឆ្នាំ (២០២៣-២០២៥) ដោយផ្អែកលើក្របខ័ណ្ឌម៉ាក្រូសេដ្ឋកិច្ច និងក្របខ័ណ្ឌហិរញ្ញវត្ថុ សាធារណៈខាងលើ ព្រមទាំងលទ្ធផល និងបទពិសោធន៍ក្នុងការអនុវត្តនៃបណ្តាញកន្លងមក រួមទាំង គោលនយោបាយ និងវិធានការថ្មីដែលគ្រោងនឹងដាក់ឱ្យអនុវត្ត។ ការគ្រោងចំណូលនេះ ត្រូវគិតបញ្ចូល ប្រភពចំណូលដែលស្ថិតក្រោមការគ្រប់គ្រង និងប្រមូលផ្តុំ, ចំណូលដែលបានពីថវិកាជាតិ និងចំណូល ដែលបានមកពីថវិកាហិរញ្ញប្បទានសហប្រតិបត្តិការសម្រាប់អនុវត្តគម្រោងនៅក្នុងរដ្ឋបាលរបស់ខ្លួន។ **សូមរៀបចំខ្លឹមសារនេះនៅផ្នែកទី៥នៃឧបសម្ព័ន្ធទី១ ទៅតាមគំរូក្នុងតារាង១.៣ ដែលភ្ជាប់មកជាមួយនឹង**



សារាចរណែនាំនេះ។ នៅក្នុងផ្នែកនេះ, រដ្ឋបាលរាជធានី ខេត្ត និងរដ្ឋបាលខណ្ឌ ដែលមានប្រភពចំណូល គឺត្រូវរៀបចំយុទ្ធសាស្ត្រ រួមមានទាំងគោលនយោបាយ និងវិធានការសម្រាប់ពង្រឹងការគ្រប់គ្រង និង ប្រមូលចំណូល។ នៅក្នុងការគ្រោងចំណូលរដ្ឋបាលរាជធានី ខេត្ត និងរដ្ឋបាលខណ្ឌ ត្រូវផ្អែកជាសំខាន់លើ៖

- ក្របខ័ណ្ឌគោលនយោបាយម៉ាក្រូសេដ្ឋកិច្ច និងហិរញ្ញវត្ថុសាធារណៈ
- យុទ្ធសាស្ត្ររៀបចំចំណូលរយៈពេលមធ្យម
- ផែនការអភិវឌ្ឍន៍រយៈពេលប្រាំឆ្នាំ និងកម្មវិធីវិនិយោគបីឆ្នាំរំកិលនៅថ្នាក់ក្រោមជាតិ
- ការវាយតម្លៃការអនុវត្តប្រមូលចំណូលក្នុងឆ្នាំកន្លងទៅ និងការប៉ាន់ស្មានការអនុវត្តប្រមូល ចំណូលក្នុងឆ្នាំកំពុងអនុវត្ត។

ការគ្រោងតម្រូវការចំណាយ គឺជាការគណនាចំណាយសម្រាប់រយៈពេល៣ឆ្នាំ (២០២៣-២០២៥) ទៅតាមយុទ្ធសាស្ត្រអាទិភាពនីមួយៗ និងទៅតាមប្រភេទចំណាយ និងប្រភពធនធានថវិកា។ **សូមរៀបចំ ខ្លឹមសារនេះនៅផ្នែកទី៥នៃឧបសម្ព័ន្ធទី១ទៅតាមតំរូវការទី១.៤ ដែលភ្ជាប់មកជាមួយនឹងសារាចរណែនាំនេះ។**

ការកំណត់ពីតម្រូវការធនធាន ត្រូវផ្ដោតជាសំខាន់លើកត្តាមួយចំនួនដូចខាងក្រោម៖

- ក្របខ័ណ្ឌគោលនយោបាយម៉ាក្រូសេដ្ឋកិច្ច និងហិរញ្ញវត្ថុសាធារណៈ ជាពិសេសកំណើនសេដ្ឋកិច្ច ប្រចាំឆ្នាំ អត្រាអតិផរណាប្រចាំឆ្នាំ និងទិសដៅសំខាន់ៗក្នុងការកំណត់អាទិភាពនៃចំណាយ
- ផែនការអភិវឌ្ឍន៍រយៈពេលប្រាំឆ្នាំ និងកម្មវិធីវិនិយោគបីឆ្នាំរំកិល
- ការវាយតម្លៃការអនុវត្តចំណាយក្នុងរយៈពេលកន្លងមក និងការប៉ាន់ស្មានការអនុវត្តចំណាយ ក្នុងឆ្នាំកំពុងអនុវត្តរបស់រដ្ឋបាលរាជធានី ខេត្ត និងរដ្ឋបាលខណ្ឌ
- ការកំណត់តម្រូវការធនធានទៅតាមឆ្នាំនីមួយៗ ត្រូវមានភាពជាក់ស្តែង និងសុក្រឹតដើម្បី ឆ្លើយតបទៅតាមតម្រូវការរបស់កម្មវិធីនីមួយៗ។

**ផ្នែកទី៦: សេចក្តីសន្និដ្ឋាន**

ផ្នែកចុងក្រោយ គឺជាការសន្និដ្ឋានទៅលើការរៀបចំផែនការយុទ្ធសាស្ត្រថវិកាឆ្នាំ២០២៣-២០២៥ និងការលើកទិសដៅកម្មវិធីសកម្មភាព និងវិធានការដើម្បីសម្រេចបានតាមគោលដៅដែលបានកំណត់នៅ ក្នុងផែនការយុទ្ធសាស្ត្រថវិកាឆ្នាំ២០២៣-២០២៥។ **សូមរៀបចំខ្លឹមសារនេះនៅផ្នែកទី៦ នៃឧបសម្ព័ន្ធទី១ ដូចបានភ្ជាប់ជាមួយសារាចរណែនាំនេះ។**

**៤. សេចក្តីសន្និដ្ឋាន**

ការលើកកម្ពស់គុណភាព និងប្រសិទ្ធភាពនៃការរៀបចំផែនការយុទ្ធសាស្ត្រថវិការាជធានី ខេត្ត និងខណ្ឌ ដែលជាទិសដៅយុទ្ធសាស្ត្រនៃការកែទម្រង់ប្រព័ន្ធថវិការដ្ឋបាលថ្នាក់ក្រោមជាតិឆ្នាំ២០១៩-២០២៥ គឺជាកត្តាគន្លឹះសម្រាប់លើកកម្ពស់ប្រសិទ្ធភាពនៃការរៀបចំថវិកា និងការបែងចែកធនធានថវិកា។ ដើម្បី រៀបចំផែនការយុទ្ធសាស្ត្រថវិការាជធានី ខេត្ត និងខណ្ឌ ឆ្នាំ២០២៣-២០២៥ ឱ្យបានសមស្រប រដ្ឋបាល រាជធានី ខេត្ត និងខណ្ឌ នីមួយៗត្រូវពិនិត្យឡើងវិញ និងវាយតម្លៃលើការអនុវត្តផែនការយុទ្ធសាស្ត្រថវិកា ក្នុងឆ្នាំកន្លងទៅដោយឈរលើមូលដ្ឋានផែនការអភិវឌ្ឍន៍ប្រាំឆ្នាំ កម្មវិធីវិនិយោគបីឆ្នាំរំកិល និងក្របខ័ណ្ឌ គោលនយោបាយម៉ាក្រូសេដ្ឋកិច្ច គោលនយោបាយហិរញ្ញវត្ថុសាធារណៈ និងថវិកាឆ្នាំ២០២៣។ **សូមមើល ឧបសម្ព័ន្ធទី២ ដែលភ្ជាប់មកជាមួយសារាចរណែនាំនេះ។**




ក្រោយពីទទួលបានសារាចរណែនាំស្តីពីការរៀបចំផែនការយុទ្ធសាស្ត្រថវិកាភាគទានី ខេត្ត អភិបាល  
នៃគណៈអភិបាលភាគទានី ខេត្ត និងអភិបាលនៃគណៈអភិបាលខណ្ឌ ត្រូវរៀបចំផែនការយុទ្ធសាស្ត្រ  
ថវិការបស់ខ្លួន ដោយអនុវត្តទៅតាមដំណើរការរៀបចំផែនការយុទ្ធសាស្ត្រថវិកា តាមគំរូតារាងដូចបានភ្ជាប់មក  
ជាមួយសារាចរណែនាំនេះ។ បន្ទាប់ពីបញ្ចប់ការរៀបចំផែនការយុទ្ធសាស្ត្រថវិកាភាគទានី ខេត្ត និងខណ្ឌរួច  
គឺត្រូវដាក់ជូនប្រធានគណៈកម្មាធិការសម្របសម្រួលបច្ចេកទេសដែលជាអភិបាលនៃគណៈអភិបាលភាគទានី  
ខេត្ត ឬអភិបាលនៃគណៈអភិបាលខណ្ឌ ដើម្បីពិនិត្យ និងសម្រេច រួចផ្ញើជូនទៅមន្ទីរសេដ្ឋកិច្ច និងហិរញ្ញវត្ថុ  
ភាគទានី ខេត្ត ដើម្បីធ្វើការប្រកាសរូប រួចផ្ញើមកក្រសួងសេដ្ឋកិច្ច និងហិរញ្ញវត្ថុ (អគ្គនាយកដ្ឋានហិរញ្ញវត្ថុ  
រដ្ឋបាលថ្នាក់ក្រោមជាតិ) យ៉ាងយូរបំផុតត្រឹម ថ្ងៃទី ៨ ខែ កក្កដា ឆ្នាំ២០២២ ដោយភ្ជាប់មកជាមួយនូវ  
ផែនការអភិវឌ្ឍន៍រយៈពេលប្រាំឆ្នាំ និងកម្មវិធីវិនិយោគបីឆ្នាំរំកិល ព្រមទាំងផែនការយុទ្ធសាស្ត្រថវិការបស់  
មន្ទីរជំនាញ ដើម្បីក្រសួងសេដ្ឋកិច្ច និងហិរញ្ញវត្ថុ មានពេលវេលាគ្រប់គ្រាន់សម្រាប់ពិនិត្យ និងអាចអញ្ជើញ  
តំណាងភាគទានី ខេត្ត និងខណ្ឌ មកពិគ្រោះ និងសាកសួរព័ត៌មានបន្ថែមក្នុងករណីចាំបាច់។ ក្នុងករណីរដ្ឋបាល  
ភាគទានី ខេត្ត និងរដ្ឋបាលខណ្ឌមានចំណុចណាមួយមិនច្បាស់លាស់ខាងផ្នែកបច្ចេកទេស ត្រូវទាក់ទង  
ជាបន្ទាន់ជាមួយក្រសួងសេដ្ឋកិច្ច និងហិរញ្ញវត្ថុ (អគ្គនាយកដ្ឋានហិរញ្ញវត្ថុរដ្ឋបាលថ្នាក់ក្រោមជាតិ)។

ថ្ងៃទី ២១ ខែ កក្កដា ឆ្នាំ ២០២២ ភ្នំពេញ ចតុស័ក ព.ស. ២៥៦៦

រាជធានីភ្នំពេញ ថ្ងៃទី ២១ ខែ កក្កដា ឆ្នាំ ២០២២

**ឧបនាយករដ្ឋមន្ត្រី**  
**រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ**



**អគ្គបណ្ឌិតសភាចារ្យ អូន ព័ន្ធមុនីរ័ត្ន**

**កន្លែងទទួល៖**

- ទីស្តីការគណៈរដ្ឋមន្ត្រី
- ក្រសួងមហាផ្ទៃ
- ខុទ្ទកាល័យសម្តេចអគ្គមហាសេនាបតីតេជោ នាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវ ឧបនាយករដ្ឋមន្ត្រី  
"ដើម្បីជូនជ្រាប"
- មន្ទីរជំនាញភាគទានី ខេត្ត
- រតនាការភាគទានី ខេត្ត
- រដ្ឋបាលភាគទានី ខេត្ត
- រដ្ឋបាលក្រុង ស្រុក ខណ្ឌ
- រដ្ឋបាលឃុំ សង្កាត់  
"ដើម្បីមុខការ"
- ឯកសារ- កាលប្បវត្តិ

